

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ *dvyadhikaśatatamaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvyadhikaśatatamaḥ sargaḥ ॥

bharatēna bhūyaḥ śrīrāmaṃ prati rājyagrahaṇāyānurōdhaṃ
kṛtvā tasmai pitṛnidhanasamācārasya nivēdanam

rāmasya vacanaṃ śrutvā
bharataḥ pratyuvāca ha |
kiṃ mē dharmād vihīnasya
rājadharmaḥ kariṣyati ॥ 2.102.1 ॥

śāśvatō'yaṃ sadā dharmaḥ
sthitō'smāsu nararṣabha |
jyēṣṭhē putrē sthitē rājā
na kanīyān bhavēnnṛpaḥ ॥ 2.102.2 ॥

sa samṛddhāṃ mayā sārdha -
mayōdhyāṃ gaccha rāghava |
abhiṣēcaya cātmānaṃ
kulasyāsya bhavāya naḥ ॥ 2.102.3 ॥

rājānaṃ mānuṣaṃ prāhu -
rdēvatvē sammatō mama |

yasya dharmārthasahitaṃ

vṛttamāhuramānuṣam || 2.102.4 ||

kēkayasthē ca mayi tu

tvayi cāraṇyamāśritē |

dhīmān svargaṃ gatō rājā

yāyajūkaḥ satāṃ mataḥ || 2.102.5 ||

niṣkrāntamātrē bhavati

sahasītē salakṣmaṇē |

duḥkhaśōkābhibhūtastu

rājā tridivamabhyagāt || 2.102.6 ||

uttiṣṭha puruṣavyāghra

kriyatāmudakaṃ pituḥ |

ahaṃ cāyaṃ ca śatrughnaḥ

pūrvamēva kṛtōdakau || 2.102.7 ||

priyēṇa kila dattaṃ hi

pitṛlōkēṣu rāghava |

akṣayaṃ bhavatītyāhu -

rbhavāṃścaiva pituḥ priyaḥ || 2.102.8 ||

tvāmēva śōcaṃstava darśanēpsu -

stvayyēva saktāmanivartya buddhim |

tvayā vihīnastava śōkarugṇa -

stvāṃ saṃsmarannēva gataḥ pitā tē || 2.102.9 ||

|| ityārṣē śrīmadrāmāyaṇē vālmikīyē ādikāvye

ayōdhyākāṇḍē dvyadhikaśatatamaḥ sargaḥ ||